

زمان مضارع ۽ واحد متڪلم ۾ ساڳي پڇاڙيءَ جو اڀياس  
A Study of coexisting suffix in  
Aorist tense and First person singular

**Abstract:**

In every language, there are ways to shorten the sentences. In Sindhi language, pronominal suffixes are the main source for this purpose. Some studies on this issue can be found, but there is a serious insufficiency when it comes to scientific or linguistic discourse. Such is the case in the problem of last vowel-less sound of 'meem' (م) and 'seen' (س) and didactical mark of second last consonant of sound relating to feminine and masculine. Recently, Qazi Ali Raza has worked on flash fiction/ short-short story of Abbass Korejo's 'Maan Dodo Ahyan' focusing on the correct use of pronominal suffixes 'meem' and 'seen'. In Sindhi Grammar, 'meem' and 'seen' suffixes are commonly used, but suffixes which are associated with verbs are not recognized and researched scholastically. Such is the case when a famous scholar disapproved the first person pronoun in the words 'Wanjan and Ahyan' and made a point that it contains only Aorist (Muazriu) tense. Through study, it has proved that the words 'Wanjan' or 'Ahyan' contain both Aorist tense and pronominal suffix simultaneously. Therefore, 'meem' and 'seen' can be supposed 'Marked'. Whereas, due to presence of pronominal suffix and Aorist tense in pronominal verb 'achan' can be called *Unmarked* because when we use such a verb word in a sentence, we use a subject necessarily (in the instance of Maan Achaan?).

In this paper, a principle Study of Pronominal verb (Aorist tense and pronominal suffix) is brought forward and discussed.

**اڀياس جو پس منظر:**

دنيا ۾ جيڪي ٻوليون ڳالهايون وڃن ٿيون انهن ۾ پنهنجون نرالين خوبيون آهن. خاص طور تي پنهنجي بيان کي مختصر طور پيش ڪرڻ جو ڍنگ، سڀني ٻولين ۾ آهي. ان لحاظ کان ڪنهن به ٻوليءَ کي گهٽ يا وڌ چوڻ غير علمي عمل ٿي وڃي ٿو.

سنڌي ٻوليءَ جي جملن ۾ اختصار ڪرڻ واري خوبيءَ ۾ ضميري پڇاڙين جو وڏو ڪردار آهي.

عنوان کي ڏسندي 'ضميري پڇاڙين' جو هڪ وڏو ميدان نظر اچي ٿو. جنهن تي باضابطه يا تحقيقي اصولن موجب ڪم ٿي ڪونه سگهيو آهي. رڳو 'فعل' ۽ ضميري پڇاڙين جي ميلاپ جو اڀياس ڪجي ته هوند ٿيسز جيترو ڪم ٿي وڃي. چاڪاڻ ته ضميري پڇاڙيون صرف 'م ۽ س' ناهن، پر ٻيون به ڪافي ٿي وڃن ٿيون جيڪي واضح ٿي نه ٿيون بيمن. ان موضوع تي لسانياتي حوالي سان ڪم ڪرڻ لاءِ وڌيڪ تحقيق جي گهرج آهي. تحقيق، ڪتاب لکڻ يا وضاحتِي اسم يڪجا ڪرڻ کي نه چئبو آهي، پر ان ڇههيل معاملن / مسئلن کي کوٽي نتيجي ڪڍڻ کي چئبو آهي.

سنڌي ٻوليءَ جي بنيادي خوبي ۽ ان جي معاملن تي تحقيقي ڪم ان سبب به اڳتي نه وڌيو آهي جو اسان وٽ تحقيق وارو ماحول جڙي نه سگهيو آهي.

بيشڪ هر ماڻهو ٻوليءَ جي مالڪي رکي ٿو هر ماڻهو ٻوليءَ جا بنيادي اسم پڙهي پر جهي وڏو ٿيو آهي. پر هر ماڻهو هر شعبي جي باريڪ جزن تي مهارت رکي، اهو ممڪن ڪونهي! ڪم ٿيل هونديس 'فلاڻي جي شاعريءَ ۾ فلاڻو فڪر / ڪردار' يا وري 'فلاڻي جي ڪيل ڪم جو تحقيقي جائزو' وغيره پر اهو لسانيات جي هر پاسي جي دعويٰ پڻ ڪندو! اهڙن روين سنڌ جي علمي ادارن کي وهاري ڇڏيو آهي، سنڌ جي نوجوان نسل ۾ ڪم ڪرڻ جي اتساهه کي رندايو آهي.

هڪ اهم علمي شخصيت هڪ هنڌ ائين فرمايو ته 'آهيان ۽ وڃان، مضارع آهي، ان ۾ ضميري پڇاڙي شامل ڪونهي'، ان جي اهڙي ڳالهه ڪرڻ ۾ ڪنهن حد تي وزن ضرور آهي، پر جنهن پاسي ڏانهن اشارو ڪجي ٿو، ان معاملي ۾ اها ڳالهه ڪنل آهي.

سنڌي ٻوليءَ ۾ ضميري پڇاڙين جي جن پاسن تي ڪم ٿيڻ گهربو هو، سو نه ٿي سگهيو آهي ۽ افسوس اهو به ته، ان تي جيترو به علمي ڪم ٿيو آهي اهو اسان جي پرنٽ ميڊيا تائين مڃتا ماڻي نه چڪو آهي. مثلاً: ضميري پڇاڙين 'م' ۽ 'س' جو درست استعمال يا ضميري پڇاڙين جي حالت ۾ آخري ساڪن هجڻ جو تصور وغيره. جڏهن ضميري پڇاڙين 'م' ۽ 'س' جو اڀياس ڪجي ٿو ته ان جو گهڻو تنو ڳنڍي فعل سان رهي ٿو، حالانڪ، ڄاڻايل پڇاڙين جو ڳنڍ 'اسم' ۽ 'حرف جر' سان به

نوت ڪيل آهي. هتي صرف فعل جي هڪ جز مضارع سان، ڳنڍڻ جي نسبت صرف ضمير متڪلم جو اڀياس ڪيو ويندو. هن کان اڳ ’م‘ ۽ ’س‘ جي پاسن تي ڪم ڪيو ويو آهي، جنهن لاءِ ڏسو راقم جو لکيل مقالو ’سنڌي ٻوليءَ ۾ ضميري پڇاڙي ’م‘ ۽ ’س‘ جو تنقيدي اڀياس‘. (جوڪيو، 2016: 81-106)

ويجهڙ ۾ علي رضا قاضيءَ ’فليس فڪشن‘ ۾ ضميري پڇاڙين جي درست استعمال جي نسبت هڪ مقالو ’فليس فڪشن ۾ ضميري پڇاڙين جو ڪارج‘ لکيو جنهن جو مرڪز صرف ’م‘ ۽ ’س‘ تي هيو. علي رضا قاضيءَ جو ڪم بيشڪ ڪارائتو لڳو پر ضميري پڇاڙين جو هڪ اهم پاسو ڪائٽس به رهجي ويو. ان اهڙي پاسي کي جانچي نمايان ڪرڻ لاءِ علي رضا قاضيءَ جي چونڊيل ’عباس ڪوريجي‘ جي فليس فڪشن / مختصر - مختصر ڪهاڻي: ’مان دودو آهيان‘ کي ئي ٻيهر ڪٽجي ٿو. (قاضي، 2017: 77-90)

1.1. هڪ مختصر - مختصر ڪهاڻيءَ جو چيد

عباس ڪوريجي جي فليس فڪشن: ’مان دودو آهيان‘ ۾ ضميري پڇاڙين جو استعمال روپا ماڙيءَ جو رستو پڇاڻيندي پڇاڻيندي رڻ ۾ وڃي نڪتو هوس، پري کان ساڻي رنگ جو مقبرو نظر پئي آيو. ڊگهي ڪلرائي ڪچي رستي سان نه ماڻهو نه پاڇو رڙهندو وڃي ويجهو پهتو. مقبرو دودي جي ارڏاڻپ جيان ڪنڌ مٿي ڪيو بيٺل هو. منهنجي خيالن ۾ جڙيل روپا ماڙيءَ جي محل وارو تصور پري پورا پورا ٿي ويو جڏهن مقبري جي پنئين پاسي رڳو قتل ۽ ڊنل آثار نظر آيا. مقبري جو دروازو کولي اندر گهڙي پيم، وڏي آبي شانائتي قبر محسوس پئي ڪرايو ته ڪنهن دلير ۽ سورهيه مڙس کي پڪي رکيو اٿس. قبر جي ڀرسان اچي عقيدت وچان هٿ لاهڻ مس چاهيو ته ڪڙڪيدار آواز چرڪائي وڌو.

”متان هٿ لاهڻ ٿئي!“

پوئتي ٺهاريو ڪوبه نه هيو اڳيان نظر ڦيرائي به ڪو نظر نه آيو. ڊوڙي دروازي تي آيس، ٻاهر به ڪوئي نه هو. حيران رهجي ويو ته ڪنهن جو آواز هو.

”ڪير آهين!؟ ۽ ڪيئن پلجي هيڏي آيو آهين؟“

ٻيهر چرڪندي پوئتي ٺهاريو محسوس ٿيو ته آواز قبر جي ڀر مان پئي آيو.

گهٻرائيندي تعارف ڪرايم.

”ڌرتيءَ جو خادم آهيان، ڌرتيءَ جي هن سورهيه پت جي حاضري ڀرڻ آيو آهيان.“

”واپس هليو وڃ.....!!“

”چو واپس وڃان...؟؟ ۽ توهان ڪير پيا ڳالهايو؟“

”مان دودو آهيان!!!“

منمنجا تاڪ لڳي ويا، حيرت ۽ همت کي گڏي چيم:

”منمنجي لاءِ فخر جمڙي ڳالهه آهي ته توهان مون سان مخاطب ٿيا آهيو!“

”مون ستل ذهن ۽ ضميرن واري قوم جو فخر ٿيڻ نه چاهيو هو اها قوم جيڪا پنمنجي

سورهين کي رڻ ۾ رکي ڇڏي، آئون ان قوم جو سورهيه پت سڌرائڻ نٿو چاهيان.....“

هتان واپس هليو وڃا!

”دودا...! يار ائين نه ڪر!“

”توڪي چيم ته واپس وڃ ۽ سڀني کي ٻڌائي ڇڏ ته توهان وارو دودو مري چڪو آهي،

آئون هاڻي فقط سومرن جو پير آهيان.“

هن مختصر- مختصر ڪهاڻيءَ ۾ لفظن جو ڪل تعداد 289 ٻيهي ٿو.

جنهن مان فعلن ۾ امڪاني ضميري پڇاڙين جا جز ڳولهن لاءِ فعلي صورت وارا لفظ

سامهون رکجن ٿا:

1. پڇاڻيندي (اسم حاليہ، مصدر: پڇاڻڻ مان) ضمير جي لحاظ کان هن ۾ لڇڪ

رهي ٿي.

2. وڃي نڪتو هوس (مرڪب فعل، مصدر: وڃي نڪرڻ مان) اصولي

طور ’س‘ ضمير غائب لاءِ ڪم اچڻ گهرجي، جڏهن ته ڪهاڻيءَ ۾ ضمير متڪلم

لاءِ ڪم آندل آهي.

3. نظر پئي آيو (مرڪب فعل، مصدر: نظر اچڻ مان) ضمير غائب جي صورت

4. رڙهندو وڃي (ماضي معطوفي، مصدر: رڙهي وڃڻ مان) ضمير جي لحاظ کان هن ۾

لڇڪ رهي ٿي.

5. پمتم (فعل، مصدر پمچڻ مان) + ’م‘ ضمير متڪلم جي پڇاڙي

(سنڌي ٻوليءَ ۾ ’م‘ ڪڏهن به ضمير غائب لاءِ ڪم نه آيو آهي، جڏهن ته ’س‘ ۾

اها لڇڪ رهي ٿي جو ڪڏهن ’ضمير متڪلم لاءِ ته ڪڏهن ضمير غائب لاءِ

اصولي طور معياري ٻوليءَ پٽاندر ’س‘ ضمير غائب لاءِ ڪم اچڻ گهرجي.)

6. ڪنڌ مٿي ڪيو (محاوڙو، مصدر: ڪنڌ مٿي ڪرڻ مان) ضمير جي لحاظ کان

هن ۾ لڇڪ رهي ٿي.

7. بيٺل هو (مرڪب فعل، مصدر: بيٺو هجڻ مان) ضمير غائب جي صورت

8. پري پورا پورا ٿي ويو (فعل / اصطلاح, مصدر: پُري پورا پورا ٿيڻ مان) ضمير غائب جي صورت
9. نظر آيا (مرڪب فعل, مصدر: نظر اچڻ) ضمير غائب جي صورت
10. کولي (فعل, مصدر: کولڻ مان) ضمير جي لحاظ کان هن ۾ لچڪ رهي ٿي.
11. گهڙي پيم (مرڪب فعل, مصدر: گهڙي پوڻ مان) ضمير متڪلم جي پڇاڙي
12. محسوس پئي ڪرايو (مرڪب فعل, مصدر: محسوس ڪرائڻ مان) ضمير جي لحاظ کان هن ۾ لچڪ رهي ٿي.
13. ٻڪي رکيو اٿس (مرڪب فعل, مصدر: ٻڪي رکڻ مان) ضمير غائب جي پڇاڙي
14. هٿ لاهڻ (مصدر: هٿ لائڻ: هتي هٿ لاهڻ جي صورتخطي مناسب ناهي) ضمير جي لحاظ کان هن ۾ لچڪ رهي ٿي.
15. چاهيو (فعل, مصدر: چاهڻ مان) ضمير جي لحاظ کان هن ۾ لچڪ رهي ٿي.
16. چرڪائي وڌو (مرڪب فعل, مصدر: چرڪائي وجهڻ مان) ضمير جي لحاظ کان هن ۾ لچڪ رهي ٿي.
17. هٿ لائو اٿئي (مرڪب فعل, مصدر: هٿ لائڻ مان: هتي پڻ صورتخطي مناسب ناهي, لائڻ جو ماضي لائو ٿيندو) ضمير حاضر جي صورت
18. نهاريو (فعل, مصدر: نهاريڻ مان) ضمير جي لحاظ کان هن ۾ لچڪ رهي ٿي.
19. هيو (فعل / مددي فعل, مصدر: هجڻ مان) ضمير غائب جي صورت
20. نظر ڦيرائي (مرڪب فعل, مصدر: نظر ڦيرائڻ مان) ضمير جي لحاظ کان هن ۾ لچڪ رهي ٿي.
21. نظر نه آيو (مرڪب فعل, نظر اچڻ: مرڪب فعل) ضمير غائب جي صورت
22. آيس (فعل, مصدر: اچڻ مان) ضمير غائب جي صورت
23. رهجي ويو (مرڪب فعل, مصدر: رهجي وڃڻ مان) ضمير متڪلم جي صورت
24. هو (فعل / مددي فعل, مصدر: هجڻ مان) ضمير جي لحاظ کان هن ۾ لچڪ رهي ٿي.
25. آهين (فعل / مددي فعل, مصدر: هجڻ مان) ضمير حاضر جي صورت
26. آيو آهين (مرڪب فعل, مصدر: اچي وڃڻ مان: هتي 'آهين' ضمير حاضر جي پڇاڙي ٿي بيٺو آهي, جنهن سبب مونجهارو ٿئي ٿو ته 'آيو آهين' مصدر اچي وڃڻ مان وڻجي, اچي چڪڻ مان وڻجي يا اچي رهڻ مان وڻجي؟)

27. ٺهاريو (فعل، مصدر: ٺهاريو مان) ضمير جي لحاظ کان هن ۾ لچڪ رهي ٿي.
28. محسوس ٿيڻ (مركب فعل، مصدر: محسوس ٿيڻ مان) ضمير متڪلم جي  
پڇاڙي
29. پئي آيو (مركب فعل، مصدر: پيو اچڻ مان) ضمير غائب جي پڇاڙي
30. تعارف ڪرايو (مركب فعل، مصدر: تعارف ڪرائڻ مان) ضمير متڪلم جي  
پڇاڙي
31. آهيان (فعل، مصدر هجڻ مان) ضمير متڪلم جي صورت
32. حاضري ڀرڻ آيو آهيان (مركب فعل / اصطلاح، مصدر: حاضري ڀرڻ لاءِ اچڻ)  
ضمير متڪلم جي پڇاڙي
33. هليو وڃ (مركب فعل، مصدر: هليو وڃڻ مان) ضمير حاضر جي پڇاڙي
34. وڃان (فعل مضارع، مصدر: وڃڻ مان) هتي 'وڃان' متڪلم جي صورت ۾ آهي
35. پيا ڳالهائيو (مركب فعل، مصدر: پيو ڳالهائڻ مان) ضمير حاضر جي پڇاڙي
36. آهيان (فعل، مصدر هجڻ مان) ضمير متڪلم جي صورت
37. تاڪ لڳي ويا (مركب فعل / اصطلاح، مصدر: تاڪ لڳي وڃڻ مان) ضمير جي  
لحاظ کان هن ۾ لچڪ رهي ٿي.
38. چيو (فعل، مصدر: چوڻ مان) ضمير متڪلم جي پڇاڙي
39. آهي (فعل / مددي فعل، مصدر: هجڻ مان) ضمير جي لحاظ کان هن ۾ لچڪ رهي  
ٿي.
40. مخاطب ٿيا آهيو (مركب فعل، مصدر: مخاطب ٿيڻ مان) ضمير حاضر جي  
صورت
41. ستل (اسم مفعول، مصدر: سمهڻ مان) ضمير جي لحاظ کان هن ۾ لچڪ رهي  
ٿي.
42. فخر ٿيڻ (مصدر) ضمير جي لحاظ کان هن ۾ لچڪ رهي ٿي.
43. چاهيو هو (فعل، مصدر: چاهڻ + مددي فعل) ضمير جي لحاظ کان هن ۾ لچڪ  
رهي ٿي.
44. رکي ڇڏي (مركب فعل، مصدر: رکي ڇڏڻ) ضمير جي لحاظ کان هن ۾ لچڪ  
رهي ٿي.

45. نٿو چاهيان (مددي فعل + فعل، مصدر چاهڻ مان) ضمير متڪلم جي صورت  
 46. هليو وڃ (مرڪب فعل، مصدر: هليو وڃڻ مان) ضمير حاضر جي صورت  
 47. ڪر (فعل، مصدر: ڪرڻ مان) ضمير حاضر جي صورت  
 48. چيم (فعل، مصدر: چوڻ مان) ضمير متڪلم پڇاڙي  
 49. واپس وڃ (مرڪب فعل، مصدر: واپس وڃڻ مان) ضمير حاضر جي صورت  
 50. ٻڌائي ڇڏ (مرڪب فعل، مصدر: ٻڌائي ڇڏڻ مان) ضمير حاضر جي صورت  
 51. مري چڪو آهي (مرڪب فعل، مصدر: مري چڪڻ مان) ضمير غائب جي صورت  
 52. آهيان (فعل، مصدر هجڻ مان) ضمير متڪلم صورت

مٿين لفظن ۾ مصدر ۽ ان مان جڙيل امر / فعل، مددي فعل، مرڪب فعل، اصطلاح، محاورا، اسمِ حاله ۽ اسمِ مفعول جا لفظ شامل آهن. انهن مان جيڪڏهن صرف اهڙا فعل ڪڍجن ٿا جن ۾ امڪاني طور ضميري پڇاڙيون شامل هجن ته اهڙن لفظن جو تعداد 34 ٿي وڃي ٿو.

هن مختصر - مختصر ڪهاڻيءَ ۾ ضميري پڇاڙين جي چند چاڻ مان هيٺيان نڪتا اخذ ٿين ٿا:

◀ ڪن فعلي صورت وارن لفظن ۾ لڇڪ ٿئي ٿي، جيئن: 'ڪنڌ مٿي ڪنيو'. هن ۾ اهڙو فعل آهي جيڪو ضمير متڪلم حاضر ۽ غائب سان لڳي سگهي ٿو. اهڙي صورت ۾ ضمير خالص جي خيال کان اڳ واري جملي جي جز يا فاعل سان سلهاڙيس.

◀ ڪن ۾ لڇڪ جو امڪان ڪونهي، جيئن: 'حاضري ڀرڻ آيو آهيان' هن ۾ فعل جي اهڙي صورت آهي جيڪا صرف متڪلم لاءِ ڪم اچي ٿي، ساڳئي وقت 'نظر پئي آيو / آيا' ۾ اهڙو فعل آهي جيڪو صرف ضمير غائب جي صورت ٿي ڏسي ٿو.

◀ معياري سنڌي ٻوليءَ پٽاندر 'م' متڪلم لاءِ ۽ 'س' ضمير غائب لاءِ ڪم اچي ٿو. جڏهن ته ڄاڻايل ڪهاڻيءَ ۾ لڇڪ نظر آئي آهي.

وضاحت: 'ڪنڌ مٿي ڪنيو' وارو فعل فـقـر و اهڙو آهي، جيڪو 'ضمير متڪلم حاضر ۽ غائب' جي فاعل سان به جوڙي سگهجي ٿو. مثلاً: 'مون / اسان ڪنڌ مٿي ڪنيو، تو ڪنڌ مٿي ڪنيو' ۽ 'هن / هنن ڪنڌ مٿي ڪنيو'. پر ڪي فقرا اهڙا ٿين ٿا، جن سان ٻيا

ضمير فعلي صورت ۾ نه ٿا لڳائي سگهجن؛ جيئن: 'حاضري ڀرڻ آيو آهيان'، اهو صرف متڪلم لاءِ ئي ڪم اچي سگهي ٿو. ٻوليءَ جي اهڙن مقرر ٿيل دائرن آڌار هن اڀياس لاءِ هيٺيان سوال طئي ڪجن ٿا:

### اڀياسي سوال:

? ڇا معياري سنڌي ٻوليءَ پٽاندر ضميري پڇاڙين 'م' ۽ 'س' ۾ لڇڪ قابل قبول آهي؟

? ڇا امري صورت وارا لفظ ضمير حاضر کان سواءِ متڪلم ۽ غائب لاءِ به تصور ڪري سگهجن ٿا؟

? ڇا مددي فعل 'آهيان' کي ڪنهن به انداز سان ضمير حاضر يا غائب لاءِ ڪم آڻي سگهجي ٿو؟

? ڇا 'بينل هو' کي ضمير غائب کان سواءِ متڪلم يا حاضر لاءِ ڪم آڻي سگهجي ٿو؟

? ڇا 'آيو آهيان' کي ضمير حاضر کان سواءِ متڪلم يا غائب لاءِ ڪم آڻي سگهجي ٿو؟

### اڀياس جو عمل:

مٿئين ڀڃ ۾ منظر ۽ سوالن مان اها ڳالهه نروار ٿئي ٿي ته فعل سان سلهاڙيل ضميري پڇاڙيون ٻن قسمن جون ٿين ٿيون، هڪڙيون: واضح (Marked)، ٻيون: غير واضح (Unmarked)

- واضح ۾ 'م' ۽ 'س' سامهون اچن ٿيون
- غير واضح ۾ فعل سان سلهاڙيل اهڙيون ضميري پڇاڙيون ٿين ٿيون، جيڪي مخصوص ضمير خالص کان علاوه ساڳئي وقت امر / فعل / زمان جون پڇاڙيون پڻ آهن.

صرفيات (Morphology) جي لحاظ کان 'چاهيان' لفظ 'چاهه + مان' مان جڙيو آهي. اهڙي صورت ۾ ڄاڻايل لفظ 'امر + متڪلم' ملي مضارع جي حالت ۾ ڪم اچي ٿو. هن صورت ۾ مضارع سان گڏ ضمير متصل جي پڇاڙي (م / س) نه ٿي لڳي، بلڪ عام طور ان سان ضمير منفصل لڳايو ويندو آهي، جنهن سبب ان کي غير واضح (Unmarked) ضميري پڇاڙيءَ جو نالو ڏئي سگهجي ٿو.

ياد رهي ته زمان مضارع مان مراد اهڙو زمان جنهن ۾ زمان حال ۽ مستقبل جو



امتزاج هجي: يعني اهڙو فعلي لفظ جنهن سان زمان حال ۽ مستقبل جو وقت لاڳو ڪري سگهجي. ساڳئي وقت ’آن‘ مضارع جي پڇاڙي پڻ ڪونجي ٿي. آنجهاني پيرومل آڏواڻي پڻ اهڙي وضاحت ڪندي لکي ٿو ته: ”اهڙو زمان جنهن مان هلندڙ توڙي ايندڙ وقت جي معنيٰ نڪري ٿي، تنهن کي زمان مضارع چئبو آهي.“ (پيرومل، 1985: 127) مضارع جوڙڻ جي واٽ ۾ ’آن‘ پڇاڙيءَ بابت ڄاڻائي ٿو ته: ”ماريان (= مار + آن) - هتي به ’آن‘ پڇاڙي گڏجي ٿي.“ (پيرومل، 1985: 128)

### واضح (Marked) ضميري پڇاڙين ’م‘ ۽ ’س‘ بابت:

سنڌي ٻوليءَ جي معياري لهجي (Standard Dialect) موجب ’م‘ متڪلم واحد ۽ ’س‘ غائب واحد ضمير طور ڪم آڻڻ گهرجي، اهڙي راءِ ڊاڪٽر ٽرمپ (ٽرمپ، 2011: 163) ۽ ڊاڪٽر هدايت پريم (هدايت، 1995: 53-54) جي حوالن مان به واضح ملي ٿي: پر جتي ’ضمير متڪلم‘ طور ’س‘ جو استعمال ٿئي ٿو ان هنڌ ٻوليءَ جي نسبت مونجهارو سامهون اچي ٿو، ان سبب نثر توڙي نظم ۾ ’ضمير منفصل‘ (مان / آئون) جو استعمال انتهائي ضروري آهي.

اها ڳالهه ڌيان ۾ آندي وئي آهي ته مذڪوره ضميري پڇاڙين مان ’م‘ متڪلم واحد جو استعمال پختيءَ طرح فاعل کي واضح ڪري ٿو، جنهن صورت ۾ هڪ لفظ به جملي جي صورت ۾ بيهي ٿو، جيئن: ’لکيم‘ (مون ڪجهه لکيو). پر جڏهن هڪ لفظ ’لکيس‘ چئبو يا لکيو ته مراد ٿيندي: ’هن، هن ڏانهن ڪجهه لکيو‘. جنهن صورت ۾ ’لکيس‘ کان متڪلم وارو ڪم وٺو آهي، ان صورت ۾ واضح صورت ۾ فاعل / ضمير جو استعمال ڪندي ’مون لکيس‘ (مون، هن ڏانهن ڪجهه لکيو) جو استعمال ڪرڻو پوندو. جنهن مان واضح ٿئي ٿو ته ’س‘ ضمير غائب واحد جي پڇاڙي آهي. (جوکيو، 2016: 81-106)

ڏنل ڪهاڻيءَ موجب منڍ جي ٽي ٻن جملن (روپا ماڙيءَ جو رستو پڇائيندي پڇائيندي رڻ ۾ وڃي نڪتو هوس، پري کان ساڻي رنگ جو مقبرو نظر پئي آيو. ڊگهي ڪلرائي ڪچي رستي سان نه ماڻهو نه پاڇو رڙهندو وڃي ويجهو پهتم) ۾ ضمير متڪلم لاءِ ’م‘ ۽ ’س‘ جو گاڏڙ استعمال ٿيل آهي. ان سبب معياري ٻولي ۽ ان جي معيارن (Standards) پتاندر ڪم آندل ضميري پڇاڙين کي غير مناسب سمجهيو وڃي ٿو.

### غير واضح (Unmarked) ضميري پڇاڙين بابت:

فعل سان سلهاڙيل واضح ضميري پڇاڙين ۾ 'م' ۽ 'س' شامل ٿين ٿيون؛ جڏهن ته غير واضح ۾ مختلف پڇاڙيون سامهون اچن ٿيون، جن تي باضابطه ڪم ڪرڻ جي گهرج آهي. هيٺ اهڙي اڪيڙ پيش ڪجي ٿي:

- غير واضح ضميري پڇاڙيون
- ضمير متڪلم صورت ۾: آهيان (متڪلم صورت ۾ 'آن' جي پڇاڙي ضمير متڪلم جي نمائندگي ڪري ٿي).
- ضمير حاضر صورت ۾: وڃ، ڪر، ڇڏ وغيره (امري صورت ۾ مخاطب، ضمير حاضر کي ٿبو آهي. اهڙي صورت ۾ آخري زير يا پيش غير واضح ضمير حاضر جي نمائندگي ڪري پيو)
- ان حوالي سان پيرومل آڏواڻي هڪ هنڌ اشاري لاءِ لکي ٿو ته: "اشارو۔ اڄ معنيٰ تون اچ. اهڙيءَ طرح امر سپاويڪ طرح حاضر ماڻهوءَ (ضمير حاضر) سان لاڳو ٿئي ٿو. (پيرومل، 1985: 104)

- ضمير غائب صورت ۾: ڳالهايو (غائب صورت ۾ 'او' جي پڇاڙي ڳندي ويندي آهي، ٻي صورت ۾ ضمير جو استعمال گهربل هوندو آهي)
- هتي غير واضح ضميري پڇاڙين تي هڪ نظر وجهڻ جي ڪوشش ڪئي ٿي وڃي ته جيئن هڪ اڻ ڇهيل عنوان تي اڳتي تحقيق ٿي سگهي.

فعل ۽ ضمير جي گڏيل روپ ۾ غير واضح (Unmarked) ضميري پڇاڙين بابت ڊاڪٽر مرليڊر جيتلي ڄاڻائي ٿو ته: "اڃا" لفظ ۾ آخر ۾ 'ن' لکڻ جي ضرورت ناهي. اچارن جي عادت موجب 'ڃ' جي اڳيان ۽ پٺيان ايندڙ سر 'آ' ۽ 'آ' يعني پاڻمرادو گهڻي اچار وارا ٿي ويندا آهن. پر 'وڃان' ۽ 'مڃان' ۾ آخر ۾ /ن/ لکڻ ضروري آهي، ڇاڪاڻ ته اهو زمان مضارع، متڪلم، عدد واحد جي پڇاڙيءَ جو حصو آهي. ساڳيءَ طرح 'هو وڻي ٿو'، هتي 'وڻي' جي آخر ۾ /ن/ نه لکبو، پر 'تون وڻين ٿو' جملي ۾ 'وڻين' فعل ۾ /ن/ لکڻ لازمي آهي، ڇاڪاڻ ته اهو 'اين' پڇاڙي (Suffix) جو حصو آهي (وڻ + اين = وڻين). انهن مثالن مان ظاهر آهي ته اسان کي لفظن جي صورتخطي يا املا جا قاعدا ٺاهڻ وقت سنڌي ٻوليءَ جي وياڪرڻي بيهڪ جو به گهڻو خيال رکڻ

گهرجي. " (جيتلي، 1999: 195)

ڊاڪٽر جيتلي، صورتخطيءَ جي قاعدن جوڙڻ لاءِ وياڪرڻي بيهڪ تي ڌيان

ڏيڻ جي تاڪيد ڪئي آهي؛ پاڻ جيڪي مثال ڏنا اٿس، ان ۾ ’وڃان‘ لاءِ اهو ئي ڄاڻايو اٿائين ته ’اهو زمان مضارع، متڪلم، عدد واحد جي پڇاڙيءَ جو حصو آهي‘. يعني اها ’آن‘ جي پڇاڙي جتي زمان مضارع جي نمائندگي ٿي ڪري، سا ساڳئي وقت ’ضمير متڪلم واحد‘ جي پڻ پڇاڙي آهي. ان ڪارڻ ’وڃان‘ لفظ لاءِ رڳو اهو چوڻ ته ’اهو صرف ’زمان مضارع‘ آهي ۽ ان ۾ ضميري پڇاڙي ڪانهي‘، غير علمي رويو ٿي وڃي ٿو.

ڊاڪٽر غلام علي الانا اهڙين ضميري پڇاڙين کي ’ضمير متصل‘ ڪوٺيندي ڪجهه مثال ڏنا آهن. بيشڪ متصل مان مراد ئي آهي، ڳنڍيل، گڏيل. يعني اهڙيون نشانين جيڪي فعل سان ڳنڍيل آهن. صاحب موصوف لکي ٿو ته: ”متصل ضمير يا ضميري پڇاڙيون ڇا آهن ۽ انهن جو استعمال ڪيئن ۽ ڪهڙو آهي، انهن سڀني ڳالهين جي سمجهڻ لاءِ پهرين هيٺ ڏنل جملا پڙهو:

- ◀ هٿ ۾ ڪتاب اٿم.
- ◀ پُٽم ڪالهه آيو آهي.
- ◀ پُٽس ڪراچيءَ ويو آهي.
- ◀ ڏيٽس ڊاڪٽريائي آهي.
- ◀ کيس هڪ ڳالهه ٻڌايو.
- ◀ ڇا ڪپيئي؟
- ◀ چيومانس ته هليو وڃي.
- ◀ چوانس ٿو ته سڀاڻي اچي.
- ◀ سڀاڻي کين خط لکندس.
- ◀ ڇا آندو اٿو.
- ◀ ڇا خريد ڪيو اٿن.
- ◀ چاچم ڪالهه آيو هو.
- ◀ هڪ ڳالهه ٻڌايائون ٿو.
- ◀ چؤ ته ڇا ڏيان.
- ◀ ٻاهر ڪو سڏيو ٿو.

مٿي ڏنل جملن ۾ ليڪ ڏنل لفظ، توجه طلب آهن. اهي لفظ هي آهن: ’اٿم‘، ’پُٽم‘، ’پُٽس‘، ’ڏيٽس‘، ’کيس‘، ’ٻڌايو‘، ’ڪپيئي‘، ’چيومانس‘، ’ڪپن‘، ’اٿو‘،

اٿن، 'چاچم'، 'ڀڏايانو'، 'ڏيانءَ' ۽ 'سڏيو'. انهن لفظن سان 'مر'، 'س'، 'جِي'، 'ن'، 'و' ۽ 'ءِ' وغيره ضميري پڇاڙيون ملايون ويون آهن، جيڪي اسمن، ضميرن، فعلن ۽ حرف جر سان ملايون وٺيون آهن. اهڙين ضميري پڇاڙين يا ضميري نشانين کي 'ضمير متصل' چئبو آهي. (الانا، 2010: ص 299-300)

ڄاڻايل جملن جا مثال اهڙا آهن جن ۾ ضميرن جي استعمال بجاءِ 'ضميري پڇاڙيون' ڪم آندل آهن. ڊاڪٽر الانا جيڪي ضميري پڇاڙيون ڄاڻايون آهن، سي ٻن گروهن ۾ رکي سگهجن ٿيون:

- هڪ گروھ ۾ 'س' ۽ 'م' پڇاڙيون اچي وڃن ٿيون، جيڪي اسمن، ضميرن، حرف جر ۽ فعلن سان ملائي سگهبيون آهن.

- ۽ ٻئي گروھ ۾ 'ن'، 'و' ۽ 'ءِ' اچي وڃن ٿيون، جيڪي ڀڻ ٻين لفظن کان علاوه فعلن سان ڀڻ ڳنڍجن ٿيون.

وصف: ڊاڪٽر الانا جي ڄاڻايل مثالن مان اها وصف اخذ ٿئي ٿي ته: 'اهڙا جملا جن ۾ ضمير جو استعمال نه هوندي به جملو ضمير جي نسبت درست ڏسڻ ڏئي ته ان کي 'ضميري پڇاڙي' چئجي.

واحد بخش شيخ صاحب 'ضمير متصل' يا 'ضميري پڇاڙين' نسبت لکي ٿو ته: "اصل فعل کي شخصي پڇاڙين گڏڻ سان زمان مضارع نهندو آهي. وضاحت يا تاڪيد لاءِ مضارع جي اڳيان ضمير منفصل استعمال ٿيندو آهي، ورنه عام حالت ۾ شخصي پڇاڙيون ڪم آڻبيون آهن. مضارع جي مطلق صورت ۾ مذڪر يا مؤنث جو فرق نه هوندو آهي، مثلاً:

واحد مذڪر ۽ مؤنث	جمع مذڪر ۽ مؤنث
متڪلم	پڙهان (مان پڙهان)
حاضر	پڙهين (تون پڙهين)
غائب	پڙهي (هو يا هوءَ پڙهي)
	پڙهن (هو يا اهي پڙهن)

(واحد، 1989: 2)

واحد بخش شيخ جي مضارع بابت خيال بهتر آهي، پر هتي ڳالهه جو ڳر اهو ته اهو مضارع ضمير خالص جي لحاظ کان ڪنهن طرف ٿو وڃي؟

جڏهن 'پڙهان' لفظ استعمال ٿئي ٿو ته بيشڪ اهو 'زمان حال' ۽ 'زمان مستقبل' جو گڏيل روپ آهي، جنهن سبب مضارع ڪونجي ٿو. اها به ڳالهه سامهون

آئي ته اهڙا بنيادي فعلي لفظ 'مؤنث' يا 'مذڪر' ٻنهي سان لاڳو ٿيندا ۽ لفظ ۾ ڦيرو نه ٿو اچي.

هتي اهو ڏسڻو آهي ته 'پڙهان' لفظ مضارع جي حالت ۾ صرف 'ضمير متڪلم' لاءِ ڪم اچي ٿو يا ٻئي ڪنهن (حاضر ۽ غائب) سان به لڳي سگهي ٿو؟ هي موضوع جيئن ته ڪافي ڊگهو آهي ۽ بي ايڇ ڊي سطح جو آهي، ان ڪارڻ صرف زمان مضارع/ حال ۽ ضمير متڪلم جي پڇاڙيءَ تائين محدود رکجي ٿو. ڏٺو وڃي ته 'زمان مضارع' جي جڏهن ڳالهه ڪجي ٿي ته واحد بخش شيخ صاحب جو جائيل لفظ 'پڙهين' به مونجهارو ڪري ٿو. يعني اهو گمان رهي ٿو ته 'ان ڪي مضارع سمجهجي يا نه؟' گڏوگڏ اهو به واضح ٿئي ٿو ته انهن لفظن سان 'تو/ ٿي' جهڙا مددي فعل ملائبا ته زمان حال مطلق ڏانهن ويندا. اهڙي مونجھاري تحت 'مضارع' تي الڳ سان ڪم ڪرڻ جي گهرج آهي. البت، صاحب موصوف جي مضارع ۾ ضميري پڇاڙين جي وضاحت ساراه جوڳي آهي.

هيٺ غير واضح ضميري پڇاڙين جي حوالي سان ڊاڪٽر الانا جي چند جملن جو چيڊ ڪجي ٿو:

- چوانس تو ته سپاڻي اچي.
- هڪ ڳالهه ٻڌايانو ٿو.
- چو ته ڇا ڏيان ۽.
- ٻاهر ڪو سڏيو ٿو.

مٿيان جملا اهڙا آهن جن ۾ زمان مضارع/ حال جا لفظ ملن ٿا، جن جو هيٺين ريت چيڊ ڪري سگهجي ٿو.

لفظ	چيڊ
چوانس	چوان (مان چوان) + س (ضمير غائب، واحد)
ٻڌايانو	ٻڌايان (مان ٻڌايان) + و (ضمير حاضر، جمع)
ڏيان ۽	ڏيان (مان ڏيان) + ۽ (ضمير حاضر، واحد)
سڏيو	سڏي (هو يا هو ۽ سڏي) + و (ضمير حاضر، جمع)

الانا صاحب جي جائيل مثالن مان چند جملن ۾ ضميري پڇاڙين نسبت هيٺيان نڪتا ملن ٿا:

◀ مضارع لفظ 'چوان' صرف ضمير متکلم جي صورت ۾ ٿي ڪم ايندو آهي. جملي ۾ ڪم آندل لفظ جي نوعيت مان اهو به واضح ٿئي ٿو ته 'ضمير منفصل' (مان / آئون) کان سواءِ ئي جملو درست مفهوم ڏئي پيو.

◀ 'چوانس' (مان هن کي چوان) ۾ 'س' ضميري پڇاڙي 'ضمير غائب' لاءِ ئي سمجهڻ گهرجي، ان صورت ۾ 'س' کان 'ضمير متکلم' وارو ڪم وٺڻ معياري ناهي.

◀ ٻيا لفظ 'ٻڌايان'، 'ڏيان' متکلم صورت ۾ ٿي رکيا ويا آهن. جن ۾ 'ضمير منفصل' (مان / آئون) جي گهرج نه هجڻ سبب، ڪم آندل ڪونهي.

◀ لفظ 'سڏي' جو تعلق ضمير غائب سان ٿي آهي. ('اي' پڇاڙيءَ بجاءِ 'اين' ڳنڍيبي ته ضمير حاضر جي مراد ڏيندو)

◀ 'ءِ' پڇاڙي 'ضمير حاضر' واحد، ۽ 'و' پڇاڙي 'ضمير حاضر' جمع جي مراد ڏئي ٿي.

**ڊاڪٽر غلام علي الانا ۽ واحد بخش شيخ جي ڄاڻايل مثالن مان هيٺيون ڳالهيون واضح ٿين ٿيون:**

◀ جنهن صورت ۾ واحد لاءِ 'م' ۽ 'س' واضح ضميري پڇاڙي لڳي ٿي ان صورت ۾ ضمير منفصل نه لڳائڻ سان به مراد واضح رهي ٿي: اهڙي حالت ۾ اهڙيون ضميري پڇاڙيون لڳائڻ اختياري آهي.

◀ جنهن صورت ۾ مضارع سان غير واضح ضميري پڇاڙي بيهي ٿي ان حالت ۾ ضمير منفصل لڳائڻ بهتر ڄاتو ويو آهي.

**مضارع ۽ ضمير متکلم جي پڇاڙيءَ ۾ هڪجهڙائي:**

مٿين اڪيڙ مان اهو معلوم ٿيو ته جڏهن لفظ 'پڙهان / چوان / وڃان / اچان' کي

ڏسجي ٿو ته هن لفظ جا ٻه پاسا سامهون اچن ٿا:

1. 'آن' زمان مضارع جي پڇاڙي

2. 'آن' متکلم واحد جي ضميري پڇاڙي

اهڙيءَ حالت ۾ رڳو اهو ڪونه چئي سگهيو ته ڄاڻايل

لفظ 'پڙهان' رڳو 'مضارع' آهي، پر ان ۾ اها ڳالهه به شامل ڪري سگهجي ٿي ته

اها 'ضمير متکلم' جي پڇاڙي پڻ آهي. يعني مضارع ٺاهڻ لاءِ بيشڪ 'آن' جي پڇاڙي لڳي ٿي، پر ان جو ڪردار 'متکلم' وارو به آهي.

**صرفيات جي روشنيءَ ۾ زمان مضارع ۽ ضمير متکلم جي غير واضح پڇاڙي:**

هتي اهو به سوال پيدا ٿئي ٿو ته 'چا' 'آن' جو ڀروس جزو رڳو 'مضارع' بڻائڻ لاءِ ڪم اچي ٿو؟ جواب اهو ئي ملندو ته 'نه، بلڪل نه!' مضارع بڻائڻ لاءِ ٻيون به پڇاڙيون ڪم اچن ٿيون. اهڙي صورت ۾ اها ڳالهه چوڻ ۾ ڪوبه وڌاءُ ڪونهي ته اهڙين پڇاڙين جو پتو ڪردار ٿئي ٿو.

صرفيات (Morphology) موجب لفظ 'پڙهان' جا ٻه جزا (آزاد ۽ ڀروس)

بيهن ٿا:

هڪ: پڙهه (آزاد / Independent جزو)

ٻيو: آن (ڀروس / Dependent جزو)

'پڙهه' (ڙهه، ساڪن وسرڳ) لفظ، 'پڙهه' امر مان ورتل آهي ۽ 'آن' (ڊگهو گهڻو سر) لفظ، 'مان' متکلم مان ورتل آهي.

هتي خيال اهو به سامهون اچي ٿو ته مبادا 'آن' پڇاڙي 'آءُ' / 'آئون' مان ورتل هجي! پر جيئن ته سنڌي ٻوليءَ جي مزاج ۾ 'آخري سر' جي اچار تي وڌيڪ توجه ڏيڻ جي خاصيت رهندي آئي آهي، ان ڪارڻ 'آن' ڀروس پڇاڙيءَ جو بنياد 'آئون' مان نه، بلڪ 'مان' متکلم مان لڳي ٿو جنهن جو 'م' حذف ٿيو آهي، ائين جيئن 'ڪنڀر' / 'ڪنڀار' اصل ۾ 'ڪنڀ + ڪار' آهي، پر سنڌيءَ (Assimilation) موجب 'ڪ' حذف ٿي 'آر' / 'آر' پڇاڙي بيٺي آهي، جنهن مان 'ڪنڀار' ۽ وري 'ڪنڀر' ڪم اچي ٿو. ياد رهي ته اهڙي صورت ۾ آخري آواز حذف نه ٿيندا آهن. هن اڪيڙ مان اها به ڳالهه چٽي ٿئي ٿي ته معياري ٻوليءَ موجب متکلم واحد لاءِ 'مان' جي لفظ جو استعمال مناسب آهي.

حاصل مطلب ته 'م ۽ س' کان علاوه به ضميري پڇاڙيون ٿين ٿيون، جيڪي ڪنهن 'امر / فعل' سان ملي ڪنهن ضمير خالص کي نمايان ڪن ٿيون. ڊاڪٽر الانا جو ڄاڻايل مثال (چو ته ڇا ڏيانءِ) به ان ڳالهه جي شاهدي ٿو ڏئي ته مضارع: 'ڏيان' ۾ ضمير متکلم موجود آهي. اهو ئي سبب آهي جو صاحب موصوف ڄاڻايل مثالي جملي ۾ منفصل ضمير متکلم (مان / آئون) استعمال نه ڪيو آهي.

جيئن ته هي موضوع تمام ڊيگهارو آهي ان ڪارڻ هڪ حالت فاعليءَ جي، مثال 'پڙهان/ ڏيان' تي ئي اڪتفا ڪجي ٿو، ڇاڪاڻ ته واحد متڪلم جي لاڳاپي واري فارميت جا لفظ 'ڏيان'، ڏيانو، ڏيانس، ڏيانن/ ڏيان' ڪافي ٿي وڃن ٿا، جنهن تي الڳ سان ڪم ڪرڻ جي گهرج آهي.

## نتيجو:

عباس ڪوري جي جي هڪ مختصر - مختصر ڪهاڻيءَ تي ضميري پڇاڙين جي حوالي سان قاضي علي رضا جي ڪيل ڪم جو ٻيهر جائزو ورتو ويو. قاضي صاحب جو ضميري پڇاڙين 'م ۽ س' تي ڪم بهتر هيو، پر ڪائس هڪ پاسو ان خيال کان به رهجي ويو جو ان جي معيارن تي ڪم ٿي ڪونه سگهيو آهي. هتي صرف زمان مضارع ۽ ضمير متڪلم جي جوڙ جو اڀياس ڪيو ويو آهي، جنهن جا هيٺيان نڪتا نروار ٿين ٿا:

- زمان مضارع مان مراد اهڙو زمان، جنهن ۾ زمان حال ۽ مستقبل جو امتزاج هجي؛
- ضميري پڇاڙين مان مراد اهڙيون پڇاڙيون، جيڪي ڪنهن فعل لفظ ۾ ڪا لچڪ نه رکنديون هجن؛ يعني اهڙا جملا جن ۾ ضمير جو استعمال نه هوندي به جملو ضمير جي نسبت درست ڏس ڏئي.
- ڪن فعل صورت وارن لفظن ۾ لچڪ ٿئي ٿي، جيئن: 'ڪنڌ مٿي ڪنيو'، هن ۾ اهڙو فعل آهي جيڪو ضمير متڪلم، حاضر ۽ غائب سان لڳي سگهي ٿو.
- ڪن ۾ لچڪ جو امڪان ڪونهي؛ جيئن: 'حاضري ڀرڻ آيو آهيان' هن ۾ فعل جي اهڙي صورت آهي، جيڪا صرف متڪلم لاءِ ڪم اچي ٿي؛ ساڳئي وقت 'نظر پئي آيو/ آيا' ۾ اهڙو فعل آهي جيڪو صرف ضمير غائب جي صورت ئي ڏسي ٿو.
- معياري سنڌي ٻوليءَ پٽاندر 'م' متڪلم لاءِ ۽ 'س' ضمير غائب لاءِ ڪم اچي ٿو، جڏهن ته ڄاڻايل ڪهاڻيءَ ۾ لچڪ نظر آئي.
- صرفيات (Morphology) جي لحاظ کان 'چاهيان' لفظ 'چاهه + مان' منجهان جڙيو آهي. اهڙي صورت ۾ ڄاڻايل لفظ 'امر + متڪلم' ملي مضارع جي حالت ۾ ڪم اچي ٿو. هن صورت ۾ مضارع سان گڏ ضمير متصل جي پڇاڙي (م/س) نه ٿي لڳي، بلڪ عام طور ان سان ضمير منفصل لڳايو ويندو آهي، جنهن سبب ان



- کي غير واضح (Unmarked) ضميري پڇاڙيءَ جو نالو ڏئي سگهجي ٿو.
- واضح ضميري پڇاڙين ۾ 'م' ۽ 'س' کي ئي شامل ڪبو. جنهن صورت ۾ 'س' کان متڪلم جو ڪم ورتو وڃي ٿو. ان صورت ۾ 'مان / آئون' ضمير خالص لڳايو ويندو آهي. اهڙي حالت ۾ ان انداز کي غير واضح ضميري پڇاڙيءَ ۾ شمار ڪري سگهيو.
- غير واضح ضميري پڇاڙين ۾ 'ئي، ن، و ۽ ۽' وغيره ڳڻي سگهجن ٿيون.
- ڊاڪٽر الانا ۽ واحد بخش شيخ جي ڄاڻايل مضارع جي مثالن مان اها ڳالهه واضح ٿئي ٿي ته 'ڏيان' لفظ 'ڏي (امر) + مان (متڪلم)' مان جڙيل آهي. جنهن حالت ۾ اهو صرف 'متڪلم' طور ئي ڪم اچي ٿو. ان لاءِ ان چوڻ ۾ ڪوبه وڌاءُ ڪونهي ته اهڙي قسم جي مضارع ۾ غير واضح ضميري پڇاڙي متڪلم موجود آهي. 'غير واضح' (Unmarked) جو اصطلاح ان سبب ٿو ڪم آڻجي جو اهڙي صورت واري لفظ سبب ضمير منفصل (مان / آئون) جو استعمال ٻڻ ڪيو ويندو آهي.
- آهيان، وڃان، ڏيان، پڙهان، لکان وغيره جي لفظن ۾ زمان مضارع ۽ ضمير متڪلم جي پڇاڙي ساڳي رهي ٿي.

## حوالا

1. آڏواڻي، پيرومل مهر چند [1925] 1985 "وڏو سنڌي وياڪرڻ" ڄامشورو: انسٽيٽيوٽ آف سنڌالاجي.
2. الانا، غلام علي، ڊاڪٽر (2010) "سنڌي ٻوليءَ جو تشريحي گرامر" حيدرآباد: سنڌي لئنگويج اٿارٽي.
3. ٽرمپ، ارنيسٽ، ڊاڪٽر (2011) "سنڌي ٻوليءَ جو گرامر" مترجم: امجد سراج ميمڻ حيدرآباد: سنڌي لئنگويج اٿارٽي
4. جوکيو ڊاڪٽر الطاف (2016) 'سنڌي ٻوليءَ ۾ ضميري پڇاڙي' م' ۽ 'س' جو تنقيدي اڀياس' ڪلاچي، تحقيقي جرنل، ايڊيٽر: پروفيسر سليم ميمڻ، ڪراچي: شاهه عبداللطيف ڀٽائي چيئر، ڪراچي يونيورسٽي، 2016ع، ص: 81-106.
5. جيتلي، مرليڏر ڊاڪٽر (1999) "ٻوليءَ جو سرشتو ۽ لڪاوت" دهلي: اڪل پارٽي سنڌي ساهتيه.
6. شيخ، واحد بخش (1989) "سنڌي ٻوليءَ جو صرف ۽ نحو" ڀاڱو ٻيو - ڄامشورو: سنڌي ادبي بورڊ.
7. قاضي، علي رضا (2017) 'فلپس فڪشن ۾ ضميري پڇاڙين جو ڪارج' سنڌي ٻولي، تحقيقي جرنل، ايڊيٽر: پروفيسر ڊاڪٽر عبدالغفور ميمڻ، جلد: 10، شمارو: 1، حيدرآباد: سنڌي ٻوليءَ جو بااختيار ادارو.
8. هدايت پريم، ڊاڪٽر (1995) "اتراڌي ٻولي" حيدرآباد: سنڌي لئنگويج اٿارٽي.